

# Gelsene...

Category: Goşgular, Kitapcy, Sözler  
написано kitapcy | 24 января, 2025  
Gelsene... GELSENE...

Meň gamly dünýämi toýhana öwrüp,  
Gelsene.

Ýalan gybatlaryň donun çöwürüp,  
Gelsene...

Ýyldyzly ýaglygyn oransa zemin,  
Aý yşygy derdiň tapanda emin  
Ýetmezin dolduryp göwnümiň kemin  
Gelsene...

Sabrymyň käsesi püre-pürlense,  
Ýekeligim gussalara per berse  
Öwrülmänkäm serhoşa ýa sermeste  
Gelsene...

Garaşmakdan göz röwşenim öçmänkä,  
Bägül görküm alyslara göçmänkä,  
Şum aýralyk ynam suwun içmänkä,  
Gelsene...

\*\*\*\*

Başdaky deý ýat däl maňa bu şäher,  
Öwrenişdim duman örten säherne.  
Gaşymda oturyp ýat saýanlary,  
Goýberemok göwün atly şäherme.

Agyr märekede öňküler ýaly,  
Boýnum buruk, eginlemem gysyk däl.  
Kem zadym ýok, şükür öküner ýaly  
Ykbalymam adamlar deý gysyk däl.

Tanyş dideleri küýsän gözlerim,

Käte bagtdan ýaňa ýaşaryp gidýär.  
Nätanyş şäherde syrdaş gözleseň,  
Gelneje, bir seni göresim gelýär.

Ýat şäherde ýadyrgamok indi men,  
Oglumam deň öryär säher gün bilen.  
...Ah, gelneje saňa diýjek sözlermi,  
Ogryn ýazyp goýdum gündeligime.

### • **Ýürekdeşlik**

Gara gözleň suwa gark bolup otyr,  
Kirpikleň tapyssa böwedi böwsjek.  
Eger şeýdeniňde derdiň egisse,  
Menem goşuluplar gözyaş döküşjek.

Doňup dursuň, nazarlaryň aglaýar,  
Ýaňagyna şarpyk çalnan çaga deý.  
Bu ahwalyň ýüregimi daglaýar,  
Dymma, dilleniň asman kibi çagba guý.

Agla uýam, aglamakdan çekinme,  
Ger dökülen gözyaş egissin derdiň...  
Seň gözünden gaçan ýekeje damja,  
Müňläp damja bolup ýüregme siňýär,  
Bagrymy ezyär...

Ilkinji hem soňky bolsun hasratyň  
Aglamakdan bägül görkün solmasyn.  
Bagta sary alyp gitsin ak atyň,  
Indi beri gara gözleň dolmasyn.

### • **Ýylgyr dünýäm**

Ýylgyrsana meň dünýämiň güneşi,  
Gaşyň çytsaň bulut örter barlygy.  
Behişdiň suwuna ýuwlan gül keşbiň,  
Ömrüň dowamaty, bagtyň ýarlygy.

Ýylgyrsana meň dünýämiň güneşi,

Ýylasyn ýygrylan ýuka ýürekler.  
Saba ýelne ak arlygyň gol bular,  
Süýji arzuwlarma bije çykan dek.

Ýylgyrsana meň dünýämiň güneşi,  
Güllejek erikleň gülsün ýüzleri.  
Ýylgyrşyňdan gudrat, kerem, nur döräp,  
Çilleli gelinleň ýarsyn gözleri.

Ýylgyrsana meň dünýämiň güneşi,  
Ýylgyrşyň deý ömrüň mydam ýaz bolsun!  
Päkliginde bu owadan jahanyň  
Dünýä gadam basan ýollaň ak bolsun! Goşgular